

Martın 7-də Yeni Azərbaycan Partiyasının qərargahında təhsil naziri Misir Mərdanovun mətbuat konfransı keçirilib. YAP-ın mətbuat xidmətinin rəhbəri Hüseyn Paşayev tədbiri açaraq sözü Misir Mərdanovə verib. Yeni Azərbaycan Partiyasının idarə heyətinin üzvü, təhsil naziri Misir Mərdanov konfransa toplaşmış media nümayəndələrini salamladıqdan sonra cari ildə qarşıda duran vəzifələrdən söz açıb. Təhsil sisteminin ayrı-ayrı pillələrində maddi-texniki bazanın möhkəmləndirilməsi istiqamətində görüləcək işlər haqqında məlumat verən Misir Mərdanov bildirib ki, cari ildə bu məqsədlə 196 milyon manat vəsait ayrılıb; il ərzində isə 523 obyektə iş aparılacaq. Onlardan 243 ümumtəhsil məktəbində istilik sistemlərinin təmiri və bərpa işləri həyata keçiriləcək. Nazir onu da əlavə edib ki, ötən il təkcə Bakı şəhərində 270 məktəbin istilik sistemi bərpa edilib. Tədbirdə o da məlum olub ki, cari ildə ölkəmizdə 115 yeni məktəbin, 32 əlavə korpusun, 4 rayonda təhsil şöbəsi üçün yeni binanın tikilməsi, 94 ümumtəhsil məktəbinin, 21 körpələr evi-uşaq bağçasının, 4 peşə məktəbinin əsaslı təmir olunması nəzərdə tutulub. Eyni zamanda yeni tikilən və əsaslı təmir olunan bütün təhsil müəssisələri müasir standartlara cavab verən avadanlıqlarla təchiz olunacaq. Təhsil müəssisələrinin İKT ilə təminatı vəziyyəti barədə danışan nazir bildirib ki, bu sahə üzrə yeni hazırlanan Proqram təsdiq mərhələsindədir. Nazir qeyd edib ki, bu mərhələdə İKT avadanlıqları ilə təmin olunmuş müəssisələrdə onlardan səmərəli istifadəyə diqqət yetiriləcək. 2008-2009-cu tədris ilində ölkəmizin ümumtəhsil məktəblərinin I siniflərində yeni kurikulumun tətbiq olunacağını diqqətə çatdıran nazir əlavə edib ki, bu məqsədlə yeni dərslik və vəsaitlər çap olunacaq. Misir Mərdanov mühüm yeniliklərdən biri olan orta ümumtəhsil məktəblərinin buraxılış siniflərində mərkəzləşdirilmiş qaydada keçirilən imtahanlarla bağlı məlumat verib. Nazir həmçinin məktəbəqədər, peşə təhsili sahəsində Dövlət Proqramları, "İlin ən yaxşı ümumtəhsil məktəbi və ən yaxşı müəllimi" müsabiqəsi üzrə görülən işlər və nəzərdə tutulan tədbirlər haqqında danışib. Sonda nazir media nümayəndələrinin çoxsaylı suallarını cavablandırıb.